




गाउँपालिका अध्यक्ष श्री भक्त वहादुर वलीले
सातौँ गाउँसभामा
प्रस्तुत गर्नुभएको आ.ब. २०७७/०७८ को
वार्षिक नीति तथा कार्यक्रम



बंगलाचुली गाउँपालिका
कमिरेचौर, दाङ्ग
०५ असार २०७७

यस गरिमामय गाउँसभाका सदस्य ज्यूहरु,

बंगलाचुली गाउँपालिकाको गरिमामय गाउँ सभामा आर्थिक वर्ष २०७७/७८ को नीति तथा कार्यक्रम प्रस्तुत गर्न पाउँदा गौरवान्वित भएको छु । नेपालको संविधान जारी भई उक्त संविधानले व्यवस्था गरे बमोजिम हामी बंगलाचुली गाउँपालिका स्थानीय सरकारको रूपमा रही तिन वर्षको वार्षिक नीति, कार्यक्रम तथा बजेट कार्यान्वयनमा ल्याई सकेका छौं। सम्पूर्ण विश्व कोभिड-१९ को महामारीबाट गुज्रिरहेको विषम परिस्थितिमा आ.व. २०७७/७८ को नीति तथा कार्यक्रम पेश गर्दैछु। यस अवसरमा राष्ट्रिय स्वतन्त्रता, सामाजिक न्याय र संघीय लोकतान्त्रिक गणतन्त्र स्थापनाका लागि आफ्नो जीवन उत्सर्ग गर्नुहुने ज्ञात-अज्ञात सहिदहरु प्रति भावपूर्ण श्रद्धाञ्जली अर्पण गर्दैछु। राष्ट्रियता, लोकतन्त्र र जनजिविकाको आन्दोलनमा अगुवाइ गर्नुहुने सम्पूर्ण अग्रजहरुको योगदानको उच्च सम्मान सहित स्मरण गर्न चाहन्छु। देश भित्र र बाहिर कोभिड-१९ बाट ज्यान गुमाएका सम्पूर्ण नेपालीहरुमा हार्दिक श्रद्धान्जली प्रकट गर्दै संक्रमित सबैको शिघ्र स्वास्थ्य लाभको कामना गर्दैछु।

स्थानीय सरकार जनताको त्याग र बलिदान बाट प्राप्त उपलब्धि हो । स्थानीय जनताको पूर्ण लोकतन्त्र, सुशासनको प्रत्याभूति, जनता प्रति उत्तरदायी सरकार, भ्रष्टाचार मुक्त गाउँ निर्माण तथा सभ्य र सु-संस्कृत समाज एवम आफ्नो कर्तव्य प्रति दृढ रहनु यस गाउँपालिकाका आदर्श हुनेछन् ।

गाउँको अधिकार, श्रोत साधन, उत्तरदायित्व, पारदर्शिता र जवाफदेहिता सहितको स्थानीय सरकारको रूपमा स्थापित बंगलाचुली गाउँपालिकाको आर्थिक समृद्धि र स्थानीय स्तरमा लोकतन्त्रको अभ्यासको क्रममा सहयोग गर्नुहुने राजनीतिक दलहरु, कर्मचारीहरु, सुरक्षाकर्मीहरु, पत्रकार जगत तथा बंगलाचुली गाउँवासीहरु प्रति धन्यवाद ज्ञापन गर्दैछु ।

राज्यको पुनर्संरचना संगै संघीय सरकार, प्रदेश सरकार र स्थानीय सरकार गरी तीन तहका सरकारको हक, अधिकार र कर्तव्य संविधानतः निर्दिष्ट गरिएका छन् । संविधानले तोकेका एकल तथा साझा अधिकार क्षेत्रभित्र रही संघीय सरकार र प्रदेश सरकारले दिएको नीति नियमको परिधिभित्र रही यस गरिमामय सभामा आर्थिक वर्ष २०७७/७८ को वार्षिक नीति तथा कार्यक्रम प्रस्तुत गर्न चाहन्छु ।

चालु आ.व को अन्तिम चौमासिकमा सुरु भएको लकडाउनका कारण विकास निर्माणका कार्यहरु लगाएतका अत्यावश्यक बाहेकका अन्य सेवाहरु अवरुद्ध भएको सबैलाई विधितै छ। महामारी बिरुद्धको लडाईंलाई उच्च प्राथमिकतामा राखि कोरोना भाईरसको रोकथाम तथा नियन्त्रणको लागि पूर्वाधार निर्माण, सामाजिक विकासका योजनाहरुमा कटौती गरी विपद व्यवस्थापनमा खर्च गरिएको छ। अनुमानित राजश्व संकलनमा भारी मात्रामा गिरावट आएको छ । महामारी र बन्दाबन्दी कारण

चालु आ.व मा अपेक्षित उपलब्धि हासिल गर्न सकिएको छैन । संक्रमितको पहिचान, क्वारेन्टाईन र आईसोलेसन सञ्चालन भईरहेकै छन्। आगामी आ.व. २०७७/७८ मा समेत स्थिति सहज नहुने निश्चित नै छ। जोखिम न्यूनीकरण गर्दै आर्थिक,सामाजिक,पूर्वाधार विकास गर्ने र सेवा प्रवाह गर्ने चुनौती थपिएको छ।

गाउँसभाका सदस्य ज्यूहरु,

अब म आ.ब. २०७६/०७७ मा अघी बढाइएका नीति तथा कार्यक्रमहरुको उपलब्धी तथा कमीहरुको संक्षेपमा चर्चा गर्न चाहन्छु ।

१. संघिय सरकार र गाउँपालिकाको साझेदारीमा कमिरेचौर स्वास्थ्य चौकीमा १५ शैयाको बंगलाचुली अस्पताल भवन सम्पन्न हुने चरणमा रहेको छ । गाउँपालिकाको आफ्नै पहलमा प्रयोगशाला र चिकित्सक सहितको अस्पताल सेवा प्रारम्भ गरिएको छ ।
२. स्वास्थ्य चौकी नभएका ४ वडा मध्य वडा नं ६,४, र ७ मा आधारभुत स्वास्थ्य केन्द्र भवन निर्माण सम्पन्न भएको छ । बाँकी वडा नं २ मा यसै आ.ब. २०७७/०७८ देखि निर्माण प्रारम्भ हुनेछ ।
३. कोभिड-१९ को माहामारी रोकथाम, नियन्त्रण र राहतका लागि ३० वटा क्वारेन्टाइन, १२५ वेडको आइसोलेसन, भारत लगायत मुलुकबाट आएका नागरिकहरुलाई सिमाक्षेत्रबाट निशुल्क उद्धार, स्वास्थ्य सुरक्षा सामग्री र विपन्न १२६० घरपरिवारलाई राहत वितरण गरिएको छ । खाद्य बैङ्क स्थापना गरी भोकमरीबाट समस्यामा परेका नागरिकको लागि पुर्व तयारी गरिएको छ ।
४. प्रशासकिय भवन निर्माण कार्य द्रुत गतीमा अगाडी बढेको र दुईवटा वडा कार्यालय निर्माण कार्य सम्पन्न भएको छ ।
५. अशक्त घरवार विहिन विपन्न नागरिकका लागि ४५ आवास गृह निर्माण भैसकेको तथा खरका छाना मुक्त कार्यक्रम प्रारम्भ भएको छ ।
६. संघिय सरकार, प्रदेश सरकार र अन्य साझेदारहरुको सहकार्यमा ठुलो खोला लिफ्ट खानेपानी आयोजना र मर्पेस लिफ्ट खानेपानी आयोजना यस आ.ब. भित्र सम्पन्न हुने क्रममा रहेका छन् । बंगलाचुली खानेपानी आयोजना, विर्खे लिफ्ट खानेपानी आयोजना लगायतका खानेपानी आयोजनाहरु सम्पन्न भएका छन् । हाँसिपुर खानेपानी आयोजना, तापा खानेपानी आयोजना, गज्याङ्ग लिफ्ट खानेपानी आयोजना लगायतका आयोजनाहरु निरन्तर कार्यान्वयनमा रहेका छन् ।
७. गाउँपालिकाका विभिन्न गुरुयोजना, मापदण्डहरु, कानुनहरु, विभिन्न पूर्वाधारहरुको डि.पि.आर. भई निर्माण कार्य अगाडी बढेको छ ।
८. गाउँपालिका केन्द्र र वडा केन्द्र जोड्ने स्थानीय सडकको ट्रयाक खोल्ने कार्य सम्पन्न भई स्तरोन्नतीका कार्यहरु अगाडी बढेका छन् । संघ तथा प्रदेशको लगानी तथा स्थनीय सरकारको सक्रियतामा वि.पि मार्ग, गणतन्त्र मार्ग, मसिना-बोझपोखरा-अरङ्गखोला सडक, हर्नेक-बढिपोखरा-स्युजा सडक, स्वामिघाट-स्याला-विर्खे सडक, मुलाबारी-लाहापे-बडडाँडा

- सडक, घामटारी-घेनेखोला सडक, जुम्लपानी-गहतेरा-सिमलतारा सडक लगायतका रणनैतिक सडक विस्तार कार्य तिब्र रूपमा अगाडी बढेको छ ।
९. २ वटा झोलुङ्गे पुल निर्माण कार्य सम्पन्न भई थप दुईवटा झोलुङ्गे पुल निर्माण कार्य प्रारम्भ भएका छन् ।
 १०. शिक्षाको गुणस्तर अभिवृद्धीको लागि स्थानीय करार शिक्षक अनुदान कार्यक्रम तथा स्वास्थ्य सेवा प्रबर्द्धनको लागि आधारभुत स्वास्थ्य केन्द्र तथा सामुदायि स्वास्थ्य इकाइ प्रयोगशाला सेवा संचालन समेत गरी १२५ शिक्षित बेरोजगारहरुको व्यवस्थापन भएको छ ।
 ११. विद्युतिय शासन तथा सेवा प्रवाह गर्न प्रशासकिय कार्यालय, ८ वटै वडा कार्यालय र बंगलाचुली प्राथमिक अस्पतालमा इन्टरनेट जडान कार्य सम्पन्न भएको छ ।
 १२. सुधा मा.वि. झेल्लेतामा प्राविधिक शिक्षालय संचालनमा आएको छ । महेन्द्र मा.वि. श्रीवारी नमूना विद्यालयको रूपमा छनोट भएको छ । विद्यालयका जिर्ण र अपर्याप्त संरचनाहरु तिब्र रूपमा निर्माण हुने क्रम बढेको छ ।
 १३. आपतकालिन स्वास्थ्य उपचारको लागि १ एम्बुलेन्स खरिद गरिसकिएको छ र थप १ एम्बुलेन्स खरिद प्रकृत्यामा रहेको छ ।
 १४. संघ, प्रदेश र स्थानीय सरकारको साझेदारिमा खेलकुद मैदान, बहुउदेशिय सभाहल, स्मार्ट एग्री भिलेज, शितभण्डार, धिमधिमे, रानीथुम्की, बागेश्वरी मन्दिर उजा, बंगलाचुली पार्क जस्ता पूर्वाधार तथा पर्यटकिय क्षेत्रको विकास अगाडी बढेको छ ।
 १५. प्रधानमन्त्री रोजगार कार्यक्रम, मुख्यमन्त्री ग्रामिण विकास कार्यक्रम तथा अन्य लक्षित कार्यक्रम मार्फत आयमुलक तथा रोजगारीमुलक श्रममा आधारित कार्यक्रमहरु अगाडी बढेका छन् ।
 १६. योजना तर्जुमा कार्यमा प्रभावकारिता आई योजना संख्या उल्लेख्य रूपमा घट्न गएको छ । जसबाट योजना कार्यान्वयनलाई तिब्रता दिई स्थलगत सम्झौता उपभोक्ता समितिहरुको तालिम, सघन अनुगमन, आदीका माध्यमबाट विषम परिस्थितिका वीचबाट हालसम्म ८५% प्रगती हासिल गर्न सम्भव भएको छ ।
 १७. स्थानीय सडकको नियमित मर्मत तथा सम्भार गर्न मर्मत सम्भार कोष स्थापना गरी मर्मत सम्भार समूह ८ वटै वडामा संचालनमा ल्याईएको छ ।
 १८. राजश्वको दर भन्दा दायरा बढाउदा नियमित राजश्वमा गिरावट आयतापनि इन्डै ३०० व्यवसायि राजश्वको दायरामा आउनुका साथै नदिजन्य पदार्थ तथा चुनढुङ्गाबाट थप राजश्व सङ्कलन भएको छ ।
 १९. प्राविधिक तथा प्रशासनिक जनशक्ती लोकसेवा आयोगबाट पुर्ती भई सेवा प्रवाहमा सहजता आएको छ ।

समस्याहरू

१. कोभिड-१९ माहामारी, कठिन भुगोल, न्यून कार्य अनुभव ।
२. आवश्यकता र श्रोतको सिमितता बीच तालमेल मिलाउन कठिन ।
३. संघियता कार्यान्वयन अझै अलमलमा रहनु ।
४. श्रमशक्तीको उच्च मूल्य तथा लागत ।
५. अर्थपूर्ण जनसहभागिता घट्टै जानु ।
६. कर शिक्षा प्रभावकारी नहुनु ।
७. कार्यान्वयन निकाय बीच न्यून समन्वय ।
८. खस्कदो सार्वजनिक शिक्षा ।
९. कृषि उत्पादनमा बजारको सुनिश्चितता नहुनु ।

नेपालको संविधान, स्थानीय सरकार संचालन ऐन २०७४, अन्तर सहकारी वित्त व्यवस्थापन ऐन २०७४, प्रदेश अन्तरसरकारी वित्त व्यवस्थापन ऐन २०७५, स्थानीय तहको बजेट तर्जुमा दिग्दर्शन २०७५, तिन वर्षको अनुभव आधारमा निम्न चुनौति, नीति तथा कार्यक्रम यस सातौँ गाउँसभामा प्रस्तुत गर्दछु ।

चुनौतिहरू:-

- पर्याप्त र गुणस्तरिय स्वास्थ्य पूर्वाधार र सेवा कायम गर्ने ।
- सबैको लागि सधैँको लागि गुणस्तरिय शिक्षाको सुनिश्चितता कायम गर्ने ।
- कृषिमा उत्पादन वृद्धि र उत्पादनशिल रोजगारी सृजना गर्ने ।
- सार्वजनिक निर्माणको समयवद्धता र गुणस्तरियता कायम गर्ने ।
- स्रोत तथा साधनको समुचित कार्यान्वयन मार्फत स्थानीय तहको पूर्ण कार्यान्वयनको क्षमता वृद्धि गर्ने ।
- स्थानीय उत्पादनमा आधारित स्थानीय अर्थतन्त्रको सवलीकरण गर्ने ।
- सेवा प्रवाहलाई सर्वसुलभ र नागरिकमैत्री तुल्याउने ।
- स्वास्थ्य, सुरक्षित, व्यवस्थित तथा सुन्दर बस्तीयुक्त गाउँ निर्माण गर्ने ।
- विकास आयोजनाहरूमा जनताको अर्थपूर्ण सहभागिता अभिवृद्धि गर्ने ।
- विकास पूर्वाधारहरू विस्तार र पहुँच वस्ती स्तर सम्म पुराउने ।
- समृद्ध, समुन्नत र हरीयाली गाउँपालिकाको रूपमा विकास गर्ने ।
- विधिको शासन स्थापित गर्ने ।

प्रस्तावित नीति तथा कार्यक्रम तर्जुमाका आधारहरु:-

- नेपालको संविधान,
- स्थानीय सरकार संचालन ऐन २०७४,
- अन्तर सरकारी वित्त व्यवस्थापन ऐन २०७४,
- स्थानीय तहको बजेट तर्जुमा दिग्दर्शन २०७४,
- प्रदेश सरकार अन्तरसरकारी वित्त व्यवस्थापन ऐन २०७५,
- अर्थ मन्त्रालयबाट प्राप्त बजेट सिलिड र मार्गदर्शन २०७७,
- प्रदेश आर्थिक मामिला तथा योजना मन्त्रालयबाट प्राप्त सिलिड तथा मार्गदर्शन २०७७,
- बंगलाचुली गाउँपालिकाको कार्य विभाजन नियमावली, २०७४,
- बंगलाचुली गाउँपालिकाको कार्य सम्पादन नियमावली, २०७४,
- नेपालको पन्ध्रौं पन्चवर्षिय योजना,
- ५ नं प्रदेशको पन्चवर्षिय योजना,
- स्थानीय आवश्यकता,
- नेपाल सरकार तथा प्रदेश सरकारको आ.व. २०७७/०७८ को वार्षिक नीति तथा कार्यक्रम।

गाउँसभाका सदस्य ज्यूहरु,

अब म आ.व. २०७७/७८ को वार्षिक नीति तथा कार्यक्रम प्रस्तुत गर्न चाहन्छु।

स्वास्थ्य तथा सरसफाई

१. विद्यमान कोरोना भाईरसको महामारीले स्वास्थ्य क्षेत्रको विस्तार र सबलिकरण गर्नुपर्ने पाठ सिकाएको छ। आगामी आर्थिक वर्ष स्वास्थ्य संस्थाहरुको स्तरोन्नति, पूर्वाधार विकास, जनशक्ति व्यवस्था र सेवाको समतामूलक पहुँच एवं गुणस्तर वृद्धि गर्न स्वास्थ्य क्षेत्रको पुनःसंरचना गरिनेछ। कोरोना महामारीको उपचारमा संलग्न स्वास्थ्य कर्मिहरुलाई प्रोत्साहित गर्न जोखिम भत्ताको व्यवस्था मिलाईनेछ। महामारी लामो समयसम्म रहिरहने अवस्था रहेमा गाउँपालिकाद्वारा सञ्चालनमा रहेका सामुदायिक क्वारेन्टाईन र ISOLATION कक्षको क्षमता विस्तार गरिनेछ।
२. गाउँपालिकाको कमिरेचौरमा विशेषज्ञ सेवा, अत्याधुनिक उपकरण र सुविधा सहितको प्राथमिक अस्पतालको संचालन ल्याईनेछ।

३. आयुर्वेदिक र प्राकृतिक चिकित्सा प्रणालीको विस्तार र प्रवर्द्धन गरिनेछ। नागरिकहरूलाई योगाभ्यास र शारीरिक व्यायमसहितको जिवनपद्धति अपनाउन प्रेरित गर्न योग केन्द्र स्थापना गरिनेछ। विद्यार्थी, शिक्षक र समुदायमा सकारात्मक सोचको विकास गर्न गाउँपालिका भित्रका सबै विद्यालयमा कम्तिमा ७ दिनको योग शिविर, Art Of Living को आधारभूत कक्षा कार्यक्रम सञ्चालन गर्ने नीति लिइएको छ। हाल संचालित हाँसिपुर आयुर्वेद औषधालयको सेवालार्इ गाउँपालिकाको केन्द्रमा विस्तार गरिनेछ।
४. स्थानीय तहमा एक अस्पताल बनाउने कार्यक्रम अनुरूप यस गाउँपालिकामा सुविधा सम्पन्न अस्पतालको निर्माण कार्य सुरु गरिनेछ। सबै स्वास्थ्य संस्थाहरूमा व्यवस्थित फिबर क्लिनिक सञ्चालन गरिनेछ। निर्माण सम्पन्न भएका स्वास्थ्य चौकीको व्यवस्थापन र नभएका वडाहरूमा आधारभूत स्वास्थ्य चौकी भवन निर्माण गरी सञ्चालनमा ल्याइनेछ।
५. स्वास्थ्य बीमा सम्बन्धी कार्यक्रम अन्तर्गत सबै गाउँवासीको स्वास्थ्य बीमा गरिनेछ। महिला स्वास्थ्य स्वयंसेविका र ८४ वर्ष उमेर काटेका जेष्ठ नागरिकहरूलाई निशुल्क स्वास्थ्य बीमाको व्यवस्था मिलाइनेछ। महिला स्वास्थ्य स्वयंसेविकाको कामलाई थप जिम्मेवार र उत्तरदायी बनाउन कार्यसम्पादनको आधारमा प्रोत्साहन गर्ने नीति लिइनेछ। सुरक्षित मातृत्व, बाल स्वास्थ्य तथा संस्थागत प्रसुति सेवालार्इ संवर्द्धन गर्नका लागि सबै स्वास्थ्य संस्थाहरूमा व्यवस्थित वर्थिङ्ग सेन्टर संचालनको लक्ष्य सहित आ.ब. २०७७/०७८ देखि आधारभूत स्वास्थ्य केन्द्र, लाहापे र डावरमा सेवा विस्तार गरिनेछ। "उपाध्यक्ष सुत्केरी पोषण कार्यक्रम" लार्इ निरन्तरता दिइनेछ।
६. गाउँपालिकाका सम्पूर्ण गाउँवासीहरूलाई सफा र स्वच्छ खानेपानीको व्यवस्था मिलाउन "एक घर, एक धारा" कार्यक्रम सहित सबै गाउँवासीलाई स्वच्छ खानेपानी उपलब्ध गराउन संघीय र प्रदेश सरकारको समन्वयमा पाइपलाईन विस्तार, ओभरहेड ट्याङ्की निर्माणको कार्य अगाडी बढाइनेछ।
७. "सफा गाउँ, टोल र घर, बंगलाचुलीवासीको एउटै रहर" भन्ने नारालार्इ सार्थक बनाउन शुन्य फोहोरको नीति लिइनेछ।
८. गाउँपालिकामा पुर्ण सरसफार्इ कायम गर्न आ-आफ्नो टोलमा सरसफार्इ गर्न टोल विकास संस्थालार्इ परिचालन गरिनेछ। सरसफार्इमा उत्कृष्ट कार्य गर्ने टोल विकास संस्थालार्इ पुरस्कृत गरिनेछ। वडा स्तरीय सरसफार्इ समितिले अनुगमन गर्ने गरि प्रत्येक खानेपानी संस्थाले आफ्नो बार्षिक आमदानीको न्यूनतम १५ प्रतिशत रकम गाउँ सरसफार्इमा खर्च

गर्नुपर्ने नीति लिइएको छ। सार्वजनिक निजी साझेदारीमा उपयुक्त स्थान छनोट गरी सार्वजनिक शौचालय निर्माणको व्यवस्था मिलाउने नीति लिइनेछ।

आर्थिक विकास

९. “भूमी बैंकमार्फत प्रविधियुक्त कृषि, स्वरोजगारीमा बृद्धि, बंगलाचुलीको आर्थिक समृद्धि” भन्ने अभियानलाई साकार पार्न भूमि बैंकको स्थापना गरि सामुहिक खेति, करार खेति र व्यवसायिक खेति गर्ने प्रबन्ध मिलाइनेछ। करार खेति गर्नको लागि जग्गा लिजमा लिदा जग्गा बहाल कर मिनाहा गर्ने नीति अवलम्बन गरिएको छ। जग्गा बाझो राख्ने प्रवृत्तिलाई निरुत्साहित गर्नको लागि जग्गाधनिले जग्गा बाझो राखेमा बाझो रहेको जग्गा भूमि बैंकले लिजमा दिन सक्ने नीति लिइएको छ। कृषियोग्य जमिनमा बस्ति विकास र शहरिकरण लाई निरुत्साहित गरि व्यवसायिक कृषि मार्फत उत्पादन र उत्पादकत्वमा अभिवृद्धि गरि खाद्य सुरक्षा योजना तयार गरिनेछ। शुन्य उपयोगविहिन भूमिको नीति अवलम्बन गर्दै सडक छेउ, नदि, खोला किनारको जग्गा र उपयोग विहिन सार्वजनिक जमिनमा गाउँटोल मार्फत आफ्नो टोलमा फलफुल लगायतका नगदे बालीको विरुवा रोप्ने र त्यसरी रोपिएका विरुवाको उत्पादनको हकभोग समेत टोलले गर्ने व्यवस्था मिलाइनेछ।
१०. अनुत्पादक क्षेत्रमा खर्च कटौती गरिनेछ। तालिम, गोष्ठी, सेमिनार जस्ता कार्यक्रमहरु कम गरिनेछ। उत्पादन वृद्धि, आयआर्जन वृद्धि र थप रोजगारी सिर्जनामा सघाउ पुर्याउने कार्यक्रमलाई प्रोत्साहन गर्ने गरि बजेट विनियोजन गर्ने नीति लिइएको छ।
११. कोरोना भाईरसको कारण बैदेशिक रोजगारबाट घर फर्किएका बेरोजगार युवालाई कृषि तथा पशुपंक्षी व्यवसायमा आबद्ध गरी अध्यक्ष युवा कृषि स्वरोजगार कार्यक्रम संचालन गरिनेछ। बैदेशिक रोजगारबाट घर फर्किएका बेरोजगार युवा र कृषि तथा पशु उद्यमी व्यवसायिलाई समेटि “एक वडा, एक उत्पादन” नीति लिइनेछ। बेरोजगारहरुको सम्भावित पडिक्तलाई व्यवसायिक कृषि, भौतिक पूर्वाधार, स्थानिय पूर्वाधार, साना तथा मझौला उद्योग, उत्पादनमूलक उद्योग, निर्माण र सेवा क्षेत्रमा परिचालन गरिनेछ। प्रधानमन्त्री रोजगार कार्यक्रम मार्फत प्रधानमन्त्री कृषि आधुनिकिकरण परियोजना, मुख्यमन्त्री ग्रामिण विकास तथा स्वरोजगार कार्यक्रम, कृषि पकेट कार्यक्रम लगायतमा सूचिकृत भएका बेरोजगार

व्यक्तिहरूलाई श्रममा आधारित न्यूनतम रोजगारीमा संलग्न गराइनेछ। व्यावसायिक कृषि उत्पादन कार्यमा बाँझो जमिन प्रयोग गरेमा व्यवसाय करमा छुट दिने नीति अबलम्बन गरिनेछ ।

१२. कृषिमा उत्पादकत्व वृद्धि गर्न कृषि कार्यमा सुधार, बजारीकरण, यान्त्रिकरण, एकीकृत वैज्ञानिक कृषि प्रणाली लागु गर्दै करार, सहकारी तथा सामूहिक खेतिलाई प्रोत्साहन गरिनेछ। सरकारबाट दिइने अनुदानमा सहकारी तथा सामूहिक खेती प्रणालीलाई प्राथमिकता दिइनेछ। कृषियोग्य जमिनको चक्कावन्दि गरी व्यवस्थित गर्न गैरकानुनी खण्डिकरणलाई नियन्त्रण गर्ने नीतिगत व्यवस्था गरिने छ ।
१३. हरेक किसानले प्राविधिक सेवा पाउने कुराको ग्यारण्टी गरिनेछ। त्यसका लागि कृषि तथा पशु तर्फ आवश्यक प्राविधिक जनशक्तिको सुनिश्चितता गरिनेछ। गाउँपालिकाले दिदै आएको अनुदान वास्तविक किसानले पाउने गरी बिउ/नक्ष, मल, सिँचाई, बिजुलीजस्ता उत्पादनका मुख्य सामग्रीमा अनुदान केन्द्रित गरिनेछ। प्राकृतिक प्रकोप र अन्य भवितव्यबाट कृषि बालि-वस्तुको हानी नोक्सानीबाट किसानलाई सुरक्षित गर्न सबै बालिवस्तुको बीमा कार्यक्रमलाई सहज र सस्तो रूपमा किसानको पहुँचमा पुर्याइनेछ। किसानले उत्पादन गर्ने मुख्य बालि- वस्तुको उत्पादन लागतको मूल्याङ्कन गरि उचित बचतको समेत ग्यारण्टी हुने व्यवस्था मिलाईने छ। कृषकलाई सहूलिएतपूर्ण कर्जा उपलब्ध गराउने, कृषि सामग्रीमा अनुदान तथा सहयोग गर्ने, कृषकको उत्पादनको बजारिकरण गर्ने देखि कृषकको आम्दानीको बचत गर्ने सम्मका कार्यको सुनिश्चितता हुने गरि सहकारी संस्थाको सबलिकरण गर्दै कृषकहरू लाई सहकारी संस्थामा आबद्ध गरिनेछ।
१४. घरेलु तथा साना उद्योग स्थापनामा जोड दिदै स्थानीय स्तरमा उत्पादित वस्तुहरूलाई बजारीकरणको उचित व्यवस्थापन गरी दिगो आर्थिक वृद्धि हासिल गर्ने नीति लिइनेछ ।
१५. आम जनजीवन संग प्रत्यक्ष सरोकार राख्ने भूमिको व्यवस्थित तथा वैज्ञानिक उपयोग गर्ने गरी गाउँको भू-उपयोग योजना निर्माण गरिनेछ । भू-उपयोग योजनामा आधारित रहेर गाउँका सम्पूर्ण योजना तथा कार्यक्रमहरू सञ्चालन हुनेछन् ।
१६. गाउँपालिका भित्र स्थापना भई सञ्चालनमा रहेका सहकारी संस्थाहरूलाई न्यूनतम सदस्य संख्या र पूँजिको सीमा तोकी समान प्रकृति र उद्देश्य भएका सहकारीहरूलाई मर्ज गर्ने प्रक्रिया सुरु गरिनेछ। मर्ज भई आएका सहकारी मार्फत बेरोजगार युवा तथा महिलालाई

आत्मनिर्भर बनाउन विविध कार्यक्रम सञ्चालन गरिनेछ। सहकारीको माध्यमबाट एकीकृत कृषि, उद्योग तथा व्यापारको क्षेत्रमा लगानी गर्ने नीति लिइनेछ। सहकारीहरूले अनुत्पादक क्षेत्रमा गर्ने लगानीलाई निरुत्साहित गरिनेछ। सहकारी शिक्षा अभिवृद्धि गरि अधिकतम कृषि/पशु व्यवसायीलाई सहकारीमा आबद्ध गरिनेछ।

१७. कृषि योजना पकेट क्षेत्र निर्धारण गरिनेछ। किसानलाई आर्गानिक खेतिमा आत्मनिर्भर बनाउन हरेक वडामा कृषक एकीकृत शत्रुजित व्यवस्थापन (आईपिएम) पाठशाला सञ्चालन गरिनेछ। माटो सुधारका कार्यक्रमलाई निरन्तरता दिइनेछ। बेमौसमी तरकारी खेति उत्पादनको लागि हाइटेक प्लाष्टिक टनेल बनाईनेछ। रसायनिक विषादीको प्रयोगमा न्यूनिकरण गर्दै प्राङ्गारिक खेतिलाई प्रोत्साहन गरिनेछ। साना सिंचाई कार्यक्रमलाई निरन्तरता दिदै थप व्यवस्थित गर्ने नीति लिइएको छ। शित भण्डारको उपयोगलाई व्यवस्थित तुल्याईनेछ।
१८. कोभिड-१९ महामारीका कारण रोजगारी गुमाएका श्रमिक, साना किसान, असहाय व्यक्ति, गरिब तथा विपन्न वर्गको परिवारलाई लक्षित गरि स्वास्थ्य, शिक्षा, सिप विकास तालिम र रोजगारि एवं आयआर्जन सम्बन्धी विशेष कार्यक्रम सञ्चालन गरिनेछ।
१९. बेरोजगार भएका र प्राविधिक शिक्षा पढन चाहने युवाहरूलाई CTEVT वाट संचालन गरिएका छोटो तथा लामो अवधिको प्राविधिक शिक्षा तथा व्यवसायिक तालिममा छात्रवृत्ति प्रदान गरी सीप सिक्ने अवसरलाई दिइनेछ।

गाउँसभाका सदस्य ज्यूहरू,

शिक्षा

२०. "प्रविधिमा आधारित अपनत्व सहितको गुणस्तरीय शिक्षा, बंगलाचुलीको प्रतिबद्धता" भन्ने नारालाई साकार पार्न विद्यालयलाई सूचना प्रविधियुक्त बनाउने कार्यको थालनी आ.व.२०७५।०७६ देखिनै सुरु गरिएको छ। कक्षा कोठामा गरिने शिक्षण सिकाइमा सूचना प्रविधिको प्रयोगलाई निरन्तरता दिदै प्रविधिमैत्री शिक्षकहरूबाट अन्य शिक्षकहरूमा सीप हस्तान्तरण गर्ने व्यवस्था मिलाइनेछ। शिक्षकलाई सूचना प्रविधि मैत्री बनाइ पाठयोजना र शैक्षिक सामग्री सहितको शिक्षणलाई प्रोत्साहन गरिने छ। विद्यालयको शैक्षिक गुणस्तर परिक्षण गरी उत्कृष्ट विद्यालय लाई पुरस्कृत गरिनेछ। सिकाई उपलब्धि बृद्धि र प्रविधिमैत्री शिक्षणलाई आधार मानी शिक्षकहरूको मूल्यांकन गरी पुरस्कृत गरिने छ। वालवालिकाहरूको सिकाइ कृयाकलाप अभिवृद्धि गर्न विद्यालयहरूमा विज्ञान प्रयोगशाला, पुस्तकालय तथा सूचना प्रविधिको व्यवस्था

गरिने छ। स्थानीय पाठ्यक्रम निर्माण गरी क्रमश लागु गरिने छ । विद्यार्थी प्रतिभा पहिचान गरी उत्कृष्ट प्रतिभाहरूलाई प्रोत्साहन गरिने छ। विद्यालय सञ्चालन हुन नसक्ने अवधीभर बैकल्पिक माध्यमद्वारा कक्षा सञ्चालन गरिनेछ । गाउँपालिका केन्द्रसँगै रहेको मा.वि. श्रीवारी तथा सुधा मा.वि झेलनेटालाई क्रमश नमूना विद्यालय र प्राविधिक शिक्षालयका रूपमा उन्नयन गरीनेछ । आवश्यकता अनुसार क्रमश चार विद्यालयमा बाह्र कक्षा सम्मको पठनपाठनको प्रबन्ध मिलाईनेछ।

२१. बढ्दो विद्यार्थीको चापलाई व्यवस्थापन गर्न विद्यालयको भौतिक विकास, विद्यालय सरसफाइ र सुरक्षित वातावरणको लागि विद्यालयको पूर्वार्ध विकासमा जोड दिइने छ। गाउँपालिका भित्रका सबै विद्यालयहरूलाई एकै किसिमको रंगरोगन गर्न प्रोत्साहन गरिने छ। विद्यालयमा सुरक्षित र स्वच्छ खानेपानीको व्यवस्था गरिने छ। विद्यालयमा जङ्गफुड निषेध गर्दै प्राथमिक तहका बालबालिकाहरू लाई निशुल्क, स्वच्छ र स्वास्थ्यवर्धक खाजा खुवाईने छ। पूर्व प्राथमिक कक्षा देखि कक्षा ३ सम्म रमाइलो र सजावट युक्त वालमैत्री कक्षा व्यवस्थापन गरिने छ। यसबाट कलिला बालबालिकाहरू रमाइलो वातावरणमा खेल्दै सिक्दै गर्ने अवसर प्राप्त गर्ने छन्। विद्यालयमा अध्ययनरत सबै छात्राहरूलाई आवश्यक पर्ने सेनेटरी प्याड निशुल्क उपलब्ध गराईने छ। विद्यालय समायोजन भई प्राप्त हुने अनुदानबाट पचहत्तर प्रतिशत रकम अनिवार्य रूपमा विद्यालयको प्रयोगशाला, प्रविधि, पुस्तकालय र उपलब्धि सुधार सूचांकमा खर्च गर्नुपर्ने व्यवस्था गरिने छ। सामुदायिक विद्यालयमा प्राविधिक शिक्षा सञ्चालन गर्न संघ र प्रदेश सरकारसँग पहल गरिनेछ। गाउँपालिकाभित्रका सामुदायिक विद्यालयहरूमा लगानी, प्रक्रिया र उपलब्धिमा संतुलन कायम गर्न कार्ययोजना बनाई गुणस्तर अनुगमन संचालन गरिनेछ।

जेष्ठ नागरिक, महिला, बालबालिका तथा अपाङ्ग

२२. “सामाजिक न्याय र समताका लागि सकरात्मक विभेद” को नीति अनुरूप हाल सञ्चालन गरिदै आएको क्षमता विकास तथा स्वरोजगार कार्यक्रमलाई निरन्तरता दिदै विधवा तथा एकल महिला, द्वन्द्वपीडित महिला, बेरोजगार तथा अति पिछडिएका र विपन्न समुदायको लागि रोजगारमूलक तालिमको व्यवस्थालाई थप प्रभावकारी बनाइनेछ । सबै प्रकारका घरेलु हिंसामा परेका महिलाहरूलाई न्याय दिलाउन उच्च प्राथमिकता दिइनेछ । अपाङ्ग र बालबालिका लक्षित कार्यक्रमहरू सम्बन्धित लक्षित समुदायको परामर्शमा तय गरी

प्रभावकारी रूपमा लागु गर्ने नीति अवलम्बन गरिनेछ । अपाङ्ग परिचयपत्र घुँम्ति शिविर सञ्चालन गरी वितरण गरिनेछ ।

२३. बौद्धिक अपाङ्गता भएका व्यक्तिहरूको तथ्याङ्क सङ्कलन गरी निजहरूलाई परिचयपत्रको आधारमा थप सुविधा उपलब्ध गराउने नीति लिइनेछ । महिलाहरूको सशक्तिकरण गर्नको लागि "महिलासँग उपाध्यक्ष" कार्यक्रमका रूपमा सुधारिएको चुल्हो कार्यक्रम सञ्चालनमा ल्याइनेछ ।
२४. जेष्ठ नागरिक र अपाङ्ग नागरिकको भावनालाई कदर गर्दै जेष्ठ नागरिक संरक्षण ग्राम र अपाङ्ग संरक्षण ग्राम निर्माणमा पहल गरिनेछ । हरेक वर्ष जेष्ठ नागरिकहरूलाई गरिदै आएको सम्मान कार्यक्रमलाई निरन्तरता दिइनेछ ।
२५. वडा समिति, टोल विकास संस्था, आमा समूह, स्थानीय क्लब, समुदाय र सुरक्षा निकायको सहकार्यमा सामुदायिक प्रहरी साझेदारी कार्यक्रम मार्फत समाजमा विद्यमान समस्याको रूपमा देखिएको लागु पदार्थ सेवन र दुर्व्यसन जस्ता कार्यक्रम न्यूनिकरणका लागि प्रभावकारी रूपमा कार्यक्रम सञ्चालन गरिनेछ । बाल संरक्षण गृह, सुधार केन्द्र, रिफ्रेस सेन्टर स्थापना गरी सञ्चालन गर्न चाहने सामाजिक संस्था र निजी क्षेत्रलाई आवश्यक सहयोग गर्ने नीतिलाई निरन्तरता दिइनेछ । वडा तथा गाउँस्तरीय वालक्लवहरूको क्षमता विकासको लागि विशेष कार्यक्रमहरू सञ्चालनमा ल्याइनेछ ।

गाउँसभाका सदस्य ज्यूहरू,

सँस्कृति तथा पर्यटन

२६. कोरोना भाईरसको महामारीका कारण पर्यटन व्यवसाय ठप्प भएका छन् । पर्यटन व्यवसायको पुनःउत्थान गर्नको निम्ती गाउँपालिकाबाट आवश्यक नीतिगत सहयोग गरिनेछ ।
२७. बंगलाचुली गाउँपालिका वडा.नं. १,२,५, र ८ मा रहेका बागेश्वरी मन्दिर, उजा, धिमधिमे पर्यटकिय क्षेत्र, बंगलाचुली पार्क, र रानीथुम्की पर्यटकिय क्षेत्रको प्रबर्द्धन गरिनेछ । साथै वडा नं ४ मा रहेको गढिलेख निर्माणका लागि प्रदेश सरकारसँग पहल गरिनेछ ।

२८. नेपालका विभिन्न पर्यटकीय स्थल मध्ये महत्वपूर्ण गन्तव्य स्थलको रूपमा रहेको बंगलाचुली क्षेत्रको इतिहास, भूगोल, धर्म र संस्कृति झल्कने खालका कार्यक्रमहरू कार्यान्वयनमा ल्याइने छ ।
२९. पर्यटन पूर्वाधार निर्माण र प्रचार प्रसार गर्न बंगलाचुली गाउँपालिका वडा नं. २ मा निर्माणाधिन सभाहल सञ्चालनमा ल्याइनेछ ।
३०. राष्ट्रिय स्वतन्त्रता, सामाजिक न्याय र संघीय लोकतान्त्रिक गणतन्त्र स्थापनाका लागि आफ्नो जीवन उत्सर्ग गर्नुहुने शहिदहरूको सम्झनामा शहिद दिवस र राष्ट्रियता, लोकतन्त्र र जनजिविकाको आन्दोलनमा अगुवाइ गर्नुहुने सम्पूर्ण अग्रजहरूको योगदानको उच्च सम्मानको लागि शहिद धिदिवसको दिन सिर्जनात्मक कार्यक्रमको आयोजना गरि मनाइनेछ ।

गाउँसभाका सदस्य ज्यूहरू,

खेलकुद

३१. “स्वास्थ्यका लागि खेलकुद राष्ट्रका लागि खेलकुद” अभियानलाई सार्थक बनाउन बंगलाचुली गाउँपालिका वडानं.४ जुम्लेपानीमा निर्माणाधिन प्रदिप वासु खेलमैदान निर्माण कार्यका लागि संघिय सरकार सँग पहल गरिनेछ । युवाहरूलाई खेलकुद तर्फ प्रोत्साहित गर्न शुरु गरिएको गाउँस्तरीय अध्यक्ष कप प्रतियोगितालाई निरन्तरता दिइनेछ ।
३२. गाउँ गुरुयोजना अनुसार गाउँपालिका क्षेत्रमा रहेका खेलकुद मैदानहरू मध्ये राष्ट्रिय, क्षेत्रीय र स्थानीय रङ्गशाला निर्माणका लागि उपयुक्त स्थानहरूको पहिचान गरी प्राथमिकताका आधारमा निर्माण कार्य अघि बढाइनेछ ।

पूर्वाधार विकास

३३. चालु आर्थिक वर्षमा ठेक्का लागेका र सम्झौता भएका सञ्चालित आयोजनालाई नियमानुसार म्याद थप गरि सम्पन्न गर्ने गरी बजेट विनियोजन गरिनेछ । बहुवर्षिय आयोजनाहरू तोकिएको समयावधि भित्रै सम्पन्न गर्ने गरि स्रोत सुनिश्चित गरिनेछ । ठेक्का लागेर बन्दाबन्दीका कारण सम्पन्न हुन नसकेका संघ र प्रदेशका एकल वा साझेदारीका आयोजनाहरूको म्याद थप गर्न

संघिय र प्रदेश सरकारसंग अनुरोध गरि अधुरा आयोजनाहरूको निर्माण कार्य सम्पन्न गरिनेछ।

३४. “गाउँको समृद्धिको आधार, फराकिलो र व्यवस्थित सडक पूर्वाधार” भन्ने नारालाई आत्मसाथ गरी सडक निर्माण तथा बिस्तार गर्ने कार्यलाई निरन्तरता दिइनेछ। गाउँपालिकाका गौरवका योजनाहरूलाई संघ र प्रदेशको साझेदारी र योजदानमा स्तरोन्नति गर्नेनीति लिइनेछ। गाउँ यातायात गुरु योजना संसोधन गरी गुरुयोजनाले तोकेको मापदण्ड र प्राथमिकताको आधारमा स्तरोन्नति भएका कच्ची सडकहरूलाई क्रमशः कालोपत्रे गर्ने र सो बाहेकका मुख्य मुख्य सडकहरू र गाउँ भित्रका परम्परागत सडकहरूको स्तरोन्नति गरिनेछ।
३५. संघीय सरकारको साबिक राष्ट्रिय प्राथमिकता प्राप्त योजना मदन भण्डारी लोकमार्ग कालोपत्रे कार्य आगामी आ.ब. मा सम्पन्न गर्न सरोकार निकायमा पहल गरिनेछ।
३६. गाउँपालिकाको पूजिगत बजेटको न्यूनतम ३ प्रतिशत बजेट सडक मर्मत तथा संभार गर्ने कार्यको लागि विनियोजन गरिनेछ।
३७. गाउँपालिका क्षेत्रभित्र रहेका परम्परागत कुलाहरू तथा नदीमा बाँध बाँधी हुदै आएको सतह सिंचाइको लागि निर्मित कच्ची कुलाहरू लाई पक्की र पक्की कुलाहरूलाई मर्मत गरिनेछ।

भूमि तथा भवन व्यवस्थापन

३८. भूमि सम्बन्धी समस्या समाधान आयोग नीति अनुरूप गाउँपालिकाभित्र रहेका भूमिहीन सुकुम्बासी, अव्यवस्थित बसोबासीको पहिचान र लगत संकलन गरिनेछ। भूमि सम्बन्धी समस्या समाधान आयोगले पहिचान र प्रमाणिकरण गरेको भूमिहीन सुकुम्बासि र अव्यवस्थित बसोबासीको घर जग्गा नापजाँच, नक्शा स्वेस्ता तयार गरी जग्गाधनी प्रमाणपूर्जा वितरण गरिनेछ। गाउँपालिका भित्रका सडकको क्षेत्र अन्तर्गत पर्ने सडक मापदण्ड बमोजिमको भूमिलाई गाउँपालिकाको स्वामित्वमा ल्याईनेछ।
३९. गाउँपालिका क्षेत्रभित्र निर्माण गरिने सम्पूर्ण सरकारी तथा सार्वजनिक भवनहरू भवन निर्माण संहिताको आधारमा रही बालमैत्री, अपाङ्गमैत्री, भूकम्प प्रतिरोधात्मक, वातावरण तथा सरसफाईमैत्री र अग्नी सुरक्षित बनाइनेछ। बंगलाचुली भवन निर्माण संहिता समयानुकूल परिमार्जन गरी लागू गरिनेछ। नक्शा पास प्रकृत्यालाई प्रभावकारी बनाउन घुम्ति शिविर

सञ्चालन गरिनेछ। संघीय सरकार र गाउँपालिकाको लागत साझेदारीमा बंगलाचुलीमा निर्माण सुरु गरिएको तराई मधेश समृद्धि कार्यक्रमलाई निरन्तरता दिइनेछ।

४०. वडा सार्वजनिक जग्गा संरक्षण समिति मार्फत गाउँक्षेत्र भित्रका सार्वजनिक कुलो, घोला, गौचरण, नदी उकास, पोखरी, खेलकुद क्षेत्र जस्ता सार्वजनिक जग्गाहरूको नापजाच गरी लगत राख्ने कार्य सम्पन्न गरिनेछ।
४१. डिजिटलाईज प्रविधिबाट गाउँ पाश्र्वचित्र तयार गर्ने, घर नम्बरिड गर्ने तथा घरधुरी सम्बन्धी सम्पूर्ण तथ्याङ्कहरू एकीकृत रूपमा संकलन गरी सफ्टवेयर प्रणालीमा राख्ने कार्य आ.व २०७७/७८ को पहिलो चौमासिकमा सम्पन्न गरिनेछ।
४२. गाउँको व्यवस्थित शहरीकरणका लागि भवन निर्माण मापदण्डलाई थप प्रभावकारी रूपमा लागु गर्न घरधनी, निर्माण व्यवसायी तथा डकर्मीहरू लाई चरणबद्ध रूपमा उपलब्ध गराइएको तालिमलाई निरन्तरता दिइनेछ। यसरी तालिम लिएका व्यवसायीलाई मात्र गाउँपालिकामा भवन निर्माणको अनुमति दिने व्यवस्था गरिनेछ। भवन निर्माण संहिता तथा भवन निर्माण मापदण्डको बारेमा व्यापक जनचेतना जगाउने कार्यक्रम ल्याइनेछ। निर्माण सम्पन्न भइसकेका तर भवन निर्माण संहिता र भवन निर्माण मापदण्ड अनुरूप नभएका भवनहरूलाई मापदण्ड अनुरूप बनाउन निश्चित समय दिई अभियानको रूपमा सञ्चालन गरिनेछ। भवन मापदण्ड लागुहुनु पूर्व सम्पन्न भएका घरको नक्शाङ्कन गरी नक्शा नियमित गरिनेछ।
४३. हालसम्म पनि विद्युत लाइन जडान नभएका स्थानहरूको पहिचान गरी ती स्थानहरूमा विद्युत लाइन जडानको व्यवस्था गरिनेछ। कतिपय स्थानहरूमा लाइन जडान भए पनि लो भोल्टेजको कारणले उत्पन्न हुने समस्या समाधान गर्न नेपाल विद्युत प्राधिकरण, विद्युत वितरण केन्द्र घोराहीसँग समन्वय गरी विद्युत आपूर्तिलाई नियमित गरिनेछ। सब-सटसन निर्माण र विपन्न वर्गलाई निशुल्क मिटर जडानको लागि नेपाल विद्युत प्राधिकरणमा पहल गरिनेछ।
४४. आ.व २०७७/७८ भित्र सबै वडा कार्यालयको प्रशासनिक भवन निर्माण गरिनेछ।
४५. जटिल प्रकृतिका, आधुनिक उपकरण प्रयोग गरिने र दक्ष जनशक्ति आवश्यकता पर्ने खालका पूर्वाधार निर्माणका कार्यहरू ठेकामा लगाई सम्पन्न गरिनेछ। श्रममा आधारित कामहरू उपभोक्ता समिति मार्फत गर्न क्षमता विकासको तालिम सञ्चालन गरिनेछ।

गाउँसभाका सदस्य ज्यूहरू,

वन,वातावरण तथा विपद व्यवस्थापन

४६. वन्यजन्तु, चराचुरुङ्गी तथा वनस्पतिलाई मध्यनजर गरी वन क्षेत्रमा आवश्यक मात्रामा पोखरी निर्माण गर्ने कार्यको थालनी गरिनेछ। गाउँपालिकाको वस्तुगत क्षेत्रलाई मध्यनजर गरी सामुदायिक वनको कार्ययोजना संशोधन गर्ने नीति लिइनेछ। जलवायु परिवर्तनले विश्वलाई नै चुनौति दिइरहेको वर्तमान परिप्रेक्षमा जलवायु परिवर्तनलाई तल्लो तहबाट नै सामना गर्ने खालका गतिविधिहरूलाई प्रोत्साहित गरिनेछ। जलवायु अनुकूलित विकास कार्यक्रमहरू सञ्चालन गरी हरित अर्थतन्त्रको प्रबर्द्धन गर्ने नीति लिइनेछ ।
४७. गाउँ क्षेत्रभित्र रहेका सार्वजनिक स्थल र नदि किनारहरूमा स्थान अनुकूल वृक्षारोपण गर्ने नीति लिइनेछ। टोल विकास संस्था, स्थानीय समुदायको सहयोगमा सामुदायिक वन संरक्षण गर्न, वृक्षारोपण गरिएका बोट विरुवाहरू कटान हुन नदिन, जंगली जीव जन्तुको अवैध शिकार, चोरी निकासी तथा ओसारपसार रोक्न गस्ती परिचालन गरिनेछ। वन संरक्षणको लागि गाउँक्षेत्रका विभिन्न सामुदायिक वनहरूमा तारवार गरिने कार्यलाई निरन्तरता दिइनेछ । जथाभावी वनक्षेत्र प्रवेश गर्न निषेध गरिनेछ।
४८. एक घर दुई फलफूलको अवधारणा अनुरूप प्रत्येक घरमा फलफूलका विरुवा रोप्ने कार्यलाई निरन्तरता दिइनेछ।
४९. विभिन्न संघ संस्था तथा टोल विकास संस्था, सामुदायिक वनहरूको सहभागितामा भू-क्षय तथा विपदलाई मध्यनजर गरी वृक्षारोपण र तारवार गर्ने गरी व्यवस्था मिलाइनेछ। जीविको पार्जनका लागि वनजंगलको अवधारणालाई सार्थक तुल्याउन गाउँपालिका भित्र रहेका सामुदायिक वनमा नकारात्मक प्रभाव नपर्ने गरी कार्ययोजना बनाइ सामुदायिक तथा निजी क्षेत्रको लगानीमा फन पार्क, रिसोर्ट र पिकनिक स्थलको स्थापना गरी सञ्चालन गर्ने नीति लिईएको छ।
५०. गाउँपालिका र सामुदायिक वनको सहकार्यमा सघन वृक्षारोपण कार्यक्रम सञ्चालन गरिनेछ। वेरोजगारको सूचिमा रहेका वेरोजगारहरूलाई गाउँपालिकाका विभिन्न क्षेत्रमा रोजगारको व्यवस्था मिलाउने गरी सरकारी तथा गैर सरकारी संस्था र निजी क्षेत्रसँग आवश्यक समन्वय गरिनेछ ।
५१. बढ्दो जनसंख्याको कारण गाउँका सार्वजनिक स्थल र प्राकृतिक सम्पदाहरूको अतिक्रमण बढ्दै गएकोले यसलाई नियमन र नियन्त्रण गर्न प्रत्येक वडाका वडाध्यक्षको संयोजकत्वमा गठित सार्वजनिक जग्गा संरक्षण उपसमितिलाई क्रियाशील बनाई सम्बन्धित वडामा रहेको

सार्वजनिक जग्गा, ताल, पोखरी, गौचरण लगायतका सार्वजनिक महत्वका क्षेत्रको संरक्षण तथा सम्बर्द्धन गरिनेछ ।

५२. “विपद् न्यूनिकरणको लागि पूर्व तयारीमा जुटौं” भन्ने अभियानलाई साकार पार्न विपद् व्यवस्थापन समितिलाई अझै प्रभावकारी बनाइनेछ। गाउँ विपद् प्रतिकार्य योजना बनाई नेपाली सेना, नेपाल प्रहरी, टोल विकास संस्था, स्थानीय क्लब र रेडक्रससँग सहकार्य गरी विपद् न्यूनिकरण एवम् व्यवस्थापनको क्रियाकलापलाई प्रभावकारी रूपमा सञ्चालन गरिनेछ।
५३. वारुणयन्त्र र विपद् जोखिम न्यूनिकरणका सामग्री सहितको अन्तर स्थानीय तह विपद् व्यवस्थापन केन्द्र स्थापना गरी वारुणयन्त्र सञ्चालनमा ल्याइनेछ । सम्भावित जोखिमको पहिचान गरि अन्तर स्थानीय तह विपद् व्यवस्थापन केन्द्रको सबलिकरण र विस्तार गरिनेछ। जलवायु अनुकूलन, बैकल्पिक उर्जा तथा विपद् प्रतिकार्ययोजनाले अँगालेका विषयलाई प्राथमिकता दिई कार्यान्वयन गरिनेछ ।

राजस्व प्रशासन

५४. कोरोना भाईरस महामारीको कारण लकडाउनको अवधिभर सञ्चालन हुन नसकेका व्यवसायहरूलाई राहत स्वरूप लकडाउन अवधिभरको घर बहाल कर र व्यवसाय करमा छुट तथा सहूलियत दिने नीति अवलम्बन गरिनेछ।
५५. घर जग्गा बहाल कर असुली कार्यको शुरुवातका लागि सम्पत्ति कर, व्यवसाय कर र वडा कार्यालयबाट प्रवाह हुने सेवाहरूसँग एक आपसमा आवद्ध गरी असुली प्रक्रियालाई अनिवार्य, व्यवस्थित र प्रभावकारी रूपमा परिचालन गर्न राजस्वसँग सम्बन्धित राजस्व शाखाका कर्मचारी, वडाका कर्मचारी, वडा समितिका पदाधिकारीलाई तालिमको व्यवस्था मिलाइनेछ।
५६. गाउँपालिका क्षेत्रभिन्न कुनै व्याक्ति वा संस्थाले भवन, घर, पसल, ग्यारेज, गोदाम, टहरा, छप्पर, कारखाना, जग्गा वा पोखरी पुरै वा आंशिक तवरले बहालमा दिएको हकमा उक्त कार्यलाई व्यवस्थित तथा प्रभावकारी रूपमा कार्यान्वयन गर्नका लागि घर जग्गा बहाल कर सुधार कार्य योजना तयार गरी लागु गरिनेछ।
५७. राजस्व संकलन तथा आर्थिक कारोबारमा पारदर्शिता तथा सहजता कायम गर्न गाउँपालिका भित्रै वाणिज्य बैंकको शाखा विस्तार गरिनेछ। समयमै कर बुझाउने र सबैभन्दा वढी कर

बुझाउने करदातालाई सम्मान गरिनेछ। राजस्व प्रणालीलाई व्यवस्थित गर्न व्यवसायकर र वहालकर सम्बन्धी कार्यविधि लागु गरिनेछ।

५८. गाउँपालिकाले हालको संबैधानिक तथा कानूनी ब्यवस्था अनुसार राजस्व संकलनको लागि दरहरु कायम भइसकेको र थप दायरा निर्धारण गरी त्यसको प्रचार प्रसार गर्न आवश्यक देखिएकोले राजस्व प्रक्षेपण गर्नु भन्दा पहिले नै सरोकारवालाहरूसँग पर्याप्त परामर्श गरेर करको दर भन्दा दायरा फराकिलो बनाइनेछ। करदाताले तिर्नुपर्ने कर रकम सम्बन्धि जानकारी उपलब्ध गराउन कर शिक्षा सम्बन्धी सचेतना कार्यक्रम संचालन गर्ने नीति लिइनेछ।

गाउँसभाका सदस्य ज्यूहरु,

सुशासन तथा सेवा प्रवाह

५९. स्थानीय सरकारको काम कारवाहीलाई प्रभावकारी बनाउँदै निर्माण गरिएका ऐन कानूनहरुलाई कार्यान्वयनमा ल्याइ विषयगत क्षेत्रका अत्यावश्यक कानून तर्जुमा गर्ने कार्यलाई निरन्तरता दिइनेछ ।

६०. न्यायिक समितिका पदाधिकारी तथा गाउँ कार्यपालिकाबाट सूचिकृत मेलमिलापकर्ता तथा सहजकर्ताहरुलाई समयानुकूल पूनर्ताजगी तथा क्षमता विकास सम्बन्धी तालिम प्रदान गरिनेछ। पदाधिकारी, वडा सचिव, तथा सहायक कर्मचारीको लागि न्यायिक कार्यविधि ऐन तथा सो सँग सम्बन्धित विषयमा तालिम दिई न्यायिक निरूपणको व्यवस्था मिलाइनेछ। न्यायिक समितिको क्षेत्राधिकार भित्र पर्ने मुद्दाहरुको निष्पक्ष छानबिन गरी पिडित पक्षलाई न्यायको प्रत्याभुती हुनेगरी समयमै मुद्दा मामिलाको छिनोफानो गरिनेछ।

६१. जनप्रतिनिधिहरु र कर्मचारीहरुलाई क्षमता अभिवृद्धि सम्बन्धी तालिम प्रदान गरी गाउँवासीलाई सहज रूपमा सेवा प्रवाह गर्न संस्थागत सुदृढिकरण गरिनेछ । गाउँपालिकाको सङ्गठन संरचना पुनरावलोकन गरी जनशक्ति पूर्ति गर्ने कार्यलाई प्राथमिकता दिइनेछ । गाउँपालिका केन्द्र र वडा कार्यालयहरुमा विद्युतीय हाजिरी तथा नागरिकलाई सूचना दिन मोवाइल एप्लिकेसनहरुको प्रयोगलाई प्रभावकारी बनाइनेछ। पारदर्शिता तथा जवाफदेहिता कायम गरी नागरिकमैत्री सेवा प्रवाहको व्यवस्था गरिनेछ। गाउँपालिकाबाट जनतालाई प्रदान गरिने सेवाहरुमा छिटो छरितो, चुस्त, दुरुस्त र प्रभावकारी बनाउन कम्प्युटरकृत सेवा प्रणालीको बिकास गर्दै लगिनेछ।

६२. पारदर्शिता र जवाफदेहिता कायम गरी सुशुचित हुने सूचनाको हकलाई प्रवर्द्धन गर्न तथा भए गरेका गतिविधिहरू जनमानससम्म पुऱ्याउन विकासको सुचकका रूपमा सामाजिक परिक्षण, सार्वजनिक सुनुवाई जस्ता विधि लगायत बंगलाचुली गाउँपालिकाको आफ्नै पहलमा रेडियो बंगलाचुली संचालनमा ल्याइनेछ ।
६३. कर्मचारीलाई कामप्रति उत्प्रेरित गर्न र मनोबल उच्च राख्न कार्य सम्पादनमा आधारित प्रोत्साहन सुविधा उपलब्ध गराइनेछ। विषम परिस्थितका बावजुद पनि करार स्वास्थ्यकर्मी साथीहरूको आधारभुत तलबमानमा बृद्धी गरिनेछ । साथै कर्मचारी र शिक्षकलाई प्रदान गरिदै आएको पुरस्कारलाई निरन्तरता दिइनेछ। गाउँपालिकाका कर्मचारी र जनप्रतिनिधिको सावाधिक जिवन वीमा गरिनेछ। कर्मचारीहरूको योगदानमा आधारित निवृत्तिभरण कार्यक्रमलाई यसै आगामी आ.व देखि कानून बनाई कार्यान्वयन गरिनेछ।
६४. यस बंगलाचुली गाउँपालिका क्षेत्रभित्र बसोवास गर्ने जेष्ठ नागरिक, एकल महिला, विधवा महिला, पूर्णअपाङ्गता, अतिअशक्त अपाङ्गता भएका व्यक्ति, लोपोन्मुख आदिवासी जनजाति, लगायतका लक्षित वर्गहरूलाई नेपाल सरकारले निर्धारण गरेको नीति भित्र रही बैंक मार्फत सामाजिक सुरक्षा भत्ता वितरण गरिनेछ ।
६५. ८० वर्ष माथिका जेष्ठ नागरिक र पूर्ण अपाङ्गता भएका लाभग्राहीहरूलाई बैंकमार्फत घरमै भत्ता वितरणको व्यवस्था मिलाइनेछ। सामाजिक सुरक्षा भत्ता प्राप्त गर्ने लाभग्राहीहरूको फोटो सहितको विवरण अनलाइन प्रणालीमा अद्यावधिक गरिनेछ।
६६. सामाजिक सुरक्षा तथा व्यक्तिगत घटना दर्ता प्रणाली पूर्ण रूपमा कार्यान्वयनमा ल्याइनेछ जसको लागि एम आई एस अपरेटर, फिल्ड सहायक, वडा सचिव तथा अन्य कर्मचारी सेवा प्रदायकलाई आवश्यक तालिम प्रदान गरिनेछ। अनलाइन लागु हुनु अघिका सबै घटना दर्ताहरू विवरणलाई डिजिटाइजेशन गरी अनलाइन प्रणालीमा प्रविष्टी गरिनेछ। सामाजिक सुरक्षा तथा व्यक्तिगत घटना दर्ता सुदृढीकरण अयोजना कार्यान्वयन गर्न प्रत्येक वडामा दर्ता शिविर सञ्चालन गरिनेछ।
६७. उपभोक्ताहरूको हितलाई मध्यनजर राखि गुणस्तरीय उपभोग्यवस्तुहरूको उपयोग र बिक्री वितरण गर्ने कार्यलाई मर्यादित र व्यवस्थित गर्न बजार अनुगमनलाई निरन्तरता दिइनेछ। संघीय सरकारको मालपोत तथा नापी कार्यालय स्थानीय तहलाई हस्तान्तरण गर्ने नीति अनुरूप मालपोत तथा नापी कार्यालय गाउँपालिकाको मातहतमा ल्याई गुणस्तरीय सेवा प्रवाह गरिनेछ।

६८. गाउँवासीलाई सुरक्षाको अनुभूति दिलाउन सुरक्षा निकायसँगको सहकार्यमा विभिन्न स्थानमा हुनसक्ने अपराधिक घटना नियन्त्रण गर्न सहकार्य गरिनेछ।
६९. गाउँपालिका भित्र रहेका टोल विकास संस्थाको गठन तथा क्षमता विकास अभिवृद्धि गरी गाउँपालिकाको विकास र जनचेतनामूलक कार्यमा प्रत्यक्ष सहभागी गराईनेछ। उत्कृष्ट कार्य गर्ने टोल विकास संस्थालाई पुरस्कृत गर्ने नीति लिइनेछ।
७०. सुशासन प्रवर्द्धन तथा भ्रष्टाचार नियन्त्रणका लागि “म भ्रष्टाचार गर्दिनँ, म भ्रष्टाचार हुन दिन्नँ, म देश र जनताका लागि ईमानदार भएर काम गर्नेछु” भन्ने प्रतिज्ञा सहितको कार्य संस्कृतिको प्रवर्द्धन गरिनेछ।

सभाका सदस्यज्यूहरू,

“बचौ र बचाऔँ महामारीबाट, उठाऔँ पूर्वाधार; जुटौँ कृषि उत्पादनमा, बनौँ स्वरोजगार” भन्ने नारालाई साकार पार्नका लागि माथि उल्लेखित नीति तथा कार्यक्रमहरू आधारको रूपमा रहनेछन्। यी नीतिहरूको सफल कार्यान्वयनको लागि गाउँपालिकामा कृयाशील राजनीतिक दल, सरकारी तथा गैर सरकारी संघसंस्थाहरू, पत्रकार जगत, नागरिक समाज लगायत सम्पूर्ण बंगलाचुलीबासी आमा-बुवा, दाजु-भाइ, दिदी-बहिनीहरूको रचनात्मक सल्लाह, सुझाव र सहयोगको अपेक्षा गरेको छु। कोरोना भाईरसको महामारीको समयमा प्रकोप रोकथाम तथा नियन्त्रण गर्न र नागरिकको जनजिवन सामान्य बनाउन गाउँपालिकासंग हातेमालो गर्दै सहयोग गर्नुहुने सम्पूर्ण सरकारी तथा गैर सरकारी संघ संस्था, निजी क्षेत्र, समुदाय, सहयोगी हातहरू र सम्पूर्ण गाउँवासीहरूमा हार्दिक धन्यवाद दिन चाहान्छु। अन्त्यमा, देश भित्र र बाहिर रहनुभएका सम्पूर्ण बंगलाचुली गाउँवासीहरू कोभिड-१९ को महामारीबाट सुरक्षित रहँदै गाउँ विकासमा योगदान गर्नुहुन हार्दिक अपेक्षा सहित अनुरोध गर्दछु।

धन्यवाद । । ।

प्रस्तुतकर्ता

भक्त वहादुर वली

गाउँपालिका अध्यक्ष